

## باب-9

## عالم مثال

عالم مثال میں امتداد، صورت اور شکل رہتی ہے۔ امتداد کی وجہ سے مثل مکان کے معلوم ہوتا ہے۔ مگر وہ مکان سے پاک ہے۔

خیال دو قسم کا ہوتا ہے: (۱) خیال متصل یا خیال مطلق، جو ہمارا بے منشاء، بے اصل، اختراع اور من گھڑت خیال ہے۔ (۲) خیال منفصل یا خیال مقید، عالم کا بانشائے حقیقی اور صحیح خیال ہے۔ اسی کو عالم مثال یا برزخ اول کہتے ہیں۔

کشف یا مثال کا نظر آنا دو قسم پر ہے: (۱) صحیح، (۲) غلط صحیح بھی دو قسم پر ہے۔ (الف) حقیقی صورتیں۔ جیسے، روئے صادقہ میں کہ واقعہ من وعن نظر آجاتا ہے۔ (ب) مجازی صورتیں۔

مجازی صورتیں بھی دو طرح ہیں۔ (اول) نفس کی طرف سے بلا زیادت و نقصان۔ (دوم) نفس کی طرف سے بہ زیادت و نقصان۔

جو کشف و خواب مجازی صورت میں دکھائی دیتا ہے وہ تعبیر طلب ہوتا ہے۔ تعبیر دینے والے، معنی بیان کرنے والے کو، دیکھنے والے کے حالات و محاورات وغیرہ سے واقف ہونا ضروری ہے۔

غلط خواب یا کشف، اغضاغ احلام، من گھڑت و اہی تباہی خیالات ہوتے ہیں۔ یہ یاد رکھو کہ نفس جس قدر مہذب، بے خواہش اور ساکن ہوگا اس کا کشف یا خواب اسی قدر صحیح اور درست ہوگا۔

عالم مثال میں صورتیں، ارواح اور اس کے اوپر کے مراتب سے بھی آتی ہیں۔ اور عالم شہادت اور اس کے نیچے کے مراتب سے بھی آتی ہیں۔

بعض دفعہ خیال یا مثال قوی ہو کر شہادت میں بھی محسوس ہو جاتا ہے۔ اور بعض دفعہ دوسروں کو بھی نظر آ جاتا ہے۔

جمع ہمت، دفع خطرات، ایک نقطے پر خیال کا قائم رکھنا، ارواح کی طرف توجہ، مناسب اسماء الہیہ کی مدد یعنی کثرتِ ورد، لوازمِ جسم شہادی یعنی اکل شرب وغیرہ کا ترک کرنا، روشنی سے بچنا، طرقِ حواس کا بند ہونا، عالم مثال کے کھلنے میں معین ہوتے ہیں۔

عالم شہادت میں (جو تحتِ زمانہ ہے، غیر قارن ہے، یعنی زمانے کے اجزاء ایک دوسرے سے نہیں ملتے) صرف حال نظر آتا ہے۔ نہ ماضی، نہ مستقبل۔ حالاں کہ ہر شخص کو کچھ نہ کچھ تجربہ ہے کہ خوابوں سے یا مرتاض لوگوں کو عالم مثال میں ماضی و مستقبل کی بعض باتیں معلوم ہو جاتی ہیں یا نظر آ جاتی ہیں۔ لہذا عالم مثال تحتِ زمان نہیں، تحتِ دہر ہوتا ہے۔

یہ خوب یاد رکھو کہ عالم علوی کی کوئی شے مثال میں مرئی نمودار ہو اور نظر آ جائے تو اس سے اس کے تجر دو بے صورتی پر کوئی اثر نہیں پڑتا۔ دیکھو! حضرت رسول مقبول صلی اللہ علیہ وسلم نے علم کو خواب میں دودھ کی صورت میں دیکھا۔ اس سے علم کے بذاتہ بے صورت ہونے پر کیا اثر پڑا۔ جبرئیل علیہ السلام اکثر وحیہ کلبی رضی اللہ عنہ اور کبھی اعرابی کی صورت میں آتے تھے تو اس سے ان کا جسم ہونا لازم نہیں آتا۔

ایک شے بعض مناسبات کی وجہ سے مختلف صورت میں نظر آتی ہے۔ اس کو ایک صورت میں مقید سمجھنے سے علمی ترقی مسدود ہو جاتی ہے، اور دوسرے سے انکار پیدا ہو جاتا ہے۔ حضرت صلی اللہ علیہ وسلم کے علم کو دودھ کی شکل میں ملاحظہ فرمانے سے کیا مسلمانوں نے علم کو دودھ کی صورت میں منحصر کر دیا؟ دودھ کی پوجا شروع کر دی؟ ہر گز نہیں۔

ہمارے ہندو بھائیوں کے رشیوں، اہل کشف نے علم کو اس کی عظمت و قوت کی شکل یعنی ہاتھی کی صورت میں دیکھا، تو اب تک گوبر یا مٹی کی صورت بنا کر گنیش یا گنپتی کے نام سے اس کی پوجا کی جا رہی ہے۔ یہ مٹی کی صورت تم جیسا بناؤ بن رہی ہے۔ گویا وہ تم کو سجدہ کر رہی ہے۔

کیوں کہ علم و قدرت کی تجلی تم میں سے ہو رہی ہے۔ سچ پوچھو تو تم گنپتی ہو، نہ کہ وہ مورتی۔ ہمارے ہندو بھائی اپنے بزرگوں کے کشف مثالی کے سمجھنے اور مجاز سے حقیقت کی طرف پہنچنے کی طرف بالکل توجہ نہیں کرتے۔ جس کی وجہ سے دائمی بُت ہر سستی بلا بن کر ان کے گلے پڑ گئی ہے۔ میں ہمیشہ ہندو کی بنائی ہوئی دیوتاؤں کی تصویریں دیکھتا ہوں اور ان سے حقیقت کی طرف راہ نکال لیتا ہوں، کہ اس مثال اور تشبیہ کے آخر معنی کیا ہیں۔ یاد رکھو کہ ہر مجاز کی ایک حقیقت ہے۔ حقیقت کی طرف توجہ کرنا ہی حق ہے۔ اللہ بس باقی ہوس۔

میں نے ایک تصویر میں غضب کی مثال دیکھی۔ ایک سیاہ رنگ عورت ہے۔ اس کی سرخ زبان باہر نکلی ہوئی ہے۔ آدمیوں کے سروں کا ہار گردن میں پڑا ہے۔ ہاتھوں کی جھالر کمر سے بندھی ہے۔ سیدھے ہاتھ میں شمشیر برہنہ ہے۔ بائیں ہاتھ میں کسی ظالم کا سر ہے۔ پوچھا تو معلوم ہوا، یہ کالی دیوی ہے۔ اہل بنگالہ کی معبود ہے۔

ایک دوسری تصویر میں بھی غضب کی مثال دیکھی۔ ایک بہت بڑی انسانی شکل ہے۔ اس کے منہ سے آگ نکل رہی ہے۔ اس قدر بڑی اور زبردست شکل ہے کہ اگر کسی پر اپنا پاؤں رکھ دے تو پامال کر دے۔ پھونک مار دے تو خاک سیاہ کر دے۔ یہ بھی ایک دیوتا ہے۔

ایک اور تصویر میں غضب ہی کی مثال دیکھی کہ انسانی شکل ہے، جس کا سر شیر کا ہے۔ پنچے شیر کے ہیں۔ ایک ظالم کو گرا کر اس کا پیٹ پھاڑ رہی ہے۔ یہ بھی ہندو کا ایک دیوتا ہے۔ دیکھو! یہ تینوں غضب ہی کی شکلیں ہیں مگر مہاکالی کا ماننے والا، شکر کو نہیں مانتا۔ نہ وہ شیر کا سر مانتا ہے۔ (زر سینھ)۔

جاپان میں زلزلہ آیا۔ کوہ آتش فشاں پھٹا۔ یہ قہر خدا کی صورت نہیں تو کیا ہے؟ موسیٰ ندی میں طوفان آیا۔ ہزار ہا آدمی مرے۔ ہزار ہا گھرتباہ ہوئے۔ طاعون نے حیدرآباد کو اپنا شکار گاہ بنایا ہے۔ یہ سب خدا کے غضب کی صورتیں ہیں۔ مَا يَفْعَلُ اللَّهُ بِعَذَابِكُمْ إِنْ شَكَرْتُمْ

ایک دفعہ ایک ہندو دوست سے میری گفتگو ہوئی تو معلوم ہوا کہ ان کے پاس ایک اوتار طوطا بھی ہے۔ میں نے پوچھا کہ آخر اس سے ان کی کیا مراد ہے، تو انھوں نے کہا کہ اس کی کچھ تصریح نہیں۔ میں نے کہا، طوطے کا قاعدہ ہے، انچہ استاد ازل گفت ہماں می گویم۔

خدائے تعالیٰ پیغمبروں کو جو وحی فرماتا ہے، اولیاء کو جو الہام فرماتا ہے، اس کو وہ جوں کا توں فرمادیتے ہیں۔ اس میں وہ حضرات کچھ کمی زیادتی نہیں کرتے۔ یہی تو معنیٰ ہیں طوطے کے۔ ہندوؤں کے کسی رکشی یا اوتار نے یہ سمجھنا چاہا کہ کب سے سلسلہ موجودات چلا ہے؟ اور وجود جو سب کا اصل اور بیج ہے، کب سے ہے اور کب تک رہے گا؟ تو ان کو ایک لنگ یعنی ذکر نظر آیا۔ جانبِ ماضی دوڑے اور ابتداء نہ ملی۔ جانبِ مستقبل دوڑے، انتہا نہ ملی۔ ظاہر ہے کہ انسان کی تولید کا اصل بہ ظاہر ذکر ہے۔ لہذا مبدائے عالم اور وجود ان کو صورتِ ذکر میں نظر آیا۔ اب اس کے تابعین نے ایک ذکر کی صورت بنا کر گلے میں ڈال لی، کہ نعوذ باللہ ذکر ان کا خدا ہے۔ یہ قوم لنگایت کہلاتی ہے۔

اس بھولے پن کی کچھ انتہا بھی ہے! یہ لوگ تشبیہ سے ایک قدم حقیقت کی طرف چلنا نہیں چاہتے۔

ذرا غور فرمائیے! بزرگی کی صورت و تشبیہ ہاتھی ہے۔ مکاری کی صورت لومڑی، بدکاری کی صورت تشبیہ خنزیر، بدگوئی کی مثال کتا، چور کا مماثل کوا ہے۔ علیٰ ہذا القیاس۔ اچھی صفت کی بھی ایک تشبیہ ہے اور بُری صفت کی بھی ایک تشبیہ۔ آدمی کی جیسی صفت ہوتی ہے اسی کی مناسب شکل میں وہ شخص عالم مثال میں نظر آتا ہے۔

انسان مختلف حالات کے لحاظ سے فضائل و رذائل میں ترقی و تنزل کرتا رہتا ہے۔ جیسی صفت ہوتی ہے اسی کی مناسب صورت میں عالم مثال میں نظر آتا ہے۔

آخر میں جب آدمی میں آدمیت آتی ہے، صفاتِ حمیدہ سے موصوف ہوتا ہے، اس میں حاکمانہ شان پیدا ہوتی ہے تب جا کے کہیں اس کو انسان کی صورت ملتی ہے۔

کدھر عالم مثال میں گونا گوں صورتوں میں ترقی و تنزل کرنا، کدھر عالم شہادت میں تناسخ، جنم بدلنا، کاپاپلٹنا۔ ہر طبیعت و آثارِ خاص کے لیے ایک روح متعلق ہوتی ہے۔ نئی روحوں کی کمی کیا ہے کہ پرانی روح متعلق ہوگی۔ روح کے جسد سے متعلق روح ہونے سے پہلے کی ایک بات بھی یاد نہیں۔ آخر ایسی سزا و جزا سے کیا حاصل۔ نہ جرم معلوم نہ اس کی سزا۔ بڑی بڑی ریاضتوں کا کیا ثمرہ ملا۔ امیر ہو گئے۔ بادشاہ بن بیٹھے جو فقیروں کے قدم لیتے ہیں۔ کیا یہ لوگ راحت کے معنی، آرام کا معیار بھی کچھ جانتے ہیں۔ جو فقیر اپنے مولیٰ سے خوش ہے، مالک کے قرب سے سرفراز ہے، محبت و قرب، فنا و بقا کی لذت اٹھاتا ہے، بھلا اس کے سامنے ہفت اقلیم کی شاہنشاہی پر پشہ سے زیادہ کچھ بھی وقعت رکھتی ہے؟ کچھ بھی نہیں۔

لطف مے تجھ سے کیا کہوں زاہد

ہائے کم بخت تو نے پی ہی نہیں حسرت

خدائے تعالیٰ کا ذکر، اس کی یاد میں مستغرق رہنے، اس سے محبت رکھنے کا بدلہ، خدا ہونا چاہیے۔ نہ کہ چند خرافاتِ دنیا۔ کسی بادشاہ یا کڑوڑ پتی کو حقیقتاً خرم و شاداں بھی کسی نے دیکھا ہے! کسی نے ان کو خوشی خوشی مرتے بھی دیکھا ہے! سکندر اعظم، محمود غزنوی کی حالت سے کون واقف نہیں؟ دیکھو! خدا کے دوست، اس کے عاشق، موت کو الموت جسٹریو وصل الحیب الی الحیب سمجھتے ہیں۔ عاشق مرتے ہوئے یہ نعرے لگاتا ہے۔

بہ امید دید میں نے کیا موت کو گوارا

مری جان مفت کب تھی کہ جو یوں نثار ہوتا حسرت

اللہ اکبر! کیا ظلم ہے! یادِ خدا، ذکرِ الہی کو کیا سستا بیچ ڈالا! وَشَرَّوْهُ بِمَنْ بَخْسٍ دَرَاهِمَ

مَعْدُوْدَةً (یوسف: ۲۰)، یادِ خدا کی قیمت چند خر مہرہ ہائے دنیائے فانی۔

ہر دو عالم قیمت خود گفتمہ

نرخ بالا کن کہ ارزانی ہنوز

ہائے! کیا ستم ہے! حقیقت سے بے خبری! ایک مثالی صورت کو پکڑ لیا اور دوسری مثالی صورت سامنے آئی تو انکار!

ایک محمدی جس کے سامنے ہزاروں مثالیں نمایاں ہوتی ہیں، مثال سے مثال لہ کی طرف نکل آتا ہے۔ گونا گوں تشبیہیں دیکھتا ہے اور حقیقت کو کسی تشبیہ میں محدود نہیں کرتا۔ لباس سے اس کو غرض نہیں۔ لباس والا اس کا نورِ نظر، راحتِ دل ہے۔ ایک صورت دیکھتا ہے اور دوسری صورت دیکھنے کے لیے تیار۔ نہ اس کے تجلیات کی انتہا، نہ اس کی طلب کا اختتام۔ اگر عاشق کی طلب ختم ہو جائے یا کسی ایک بہتر حالت پر قناعت کر جائے تو تجلیات الہی بھی ختم ہو جائیں۔ نہ تجلی منتہی ہے، نہ متجلی کو بس کرنا چاہیے۔ ٹو ورا ورا ہے تو میری طلب بھی ورا ورا ہے۔ وَقُلْ رَبِّ زِدْنِي عِلْمًا (طہ: ۱۱۴)۔ وَأَلْحِقْنِي بِالصَّالِحِينَ (یوسف: ۱۱۰ اور الشعراء: ۸۳)۔

مسیحا تماشا دکھائے چلا جا

میں مرتار ہوں تو جلائے چلا جا

میرے بھولے برہمن بھائیو! کیا تم نے بندگانِ خدا کو اپنے ہم سر ہو جانے کی غیرت سے اصل حقیقت نہیں بتلائی۔ یا خود برقعہ کے نقش و نگار پر فریفتہ ہو کر جلوہ رخساریار کے دیدار سے محروم رہ گئے؟

ہائے بت پرستی! افسوس بت پرستی! مٹی، پتھر، آگ، پانی، پیپل، ٹلسی، کواکب، گائے، سانپ اور دنیا بھر کی چیزوں کی تعظیم کی جاتی ہے۔ حالاں کہ خود انسان میں عملی تجلی ہے۔ حکومت کی تجلی ہے۔ کون سی تجلی ہے جو اس میں نہیں ہے!

کون سی شے ہے نہیں جو مجھ میں

ایک طلسمات کا پتلا ہوں میں حسرت

خليفة الله کی تذلیل میں کوئی کسر اٹھا نہیں رکھی گئی۔ کب تک آفاق؟ کبھی وہی

أَنْفُسِكُمْ أَفَلَا تُبْصِرُونَ (الذاریات: ۲۱) بھی تو ہو۔

کیا ملک میری حقیقت کو سمجھتے علوی  
ان کا استاد نہ سمجھا وہ معنی ہوں میں

واضح ہو کہ انسان کو انسانِ صغیر اور تمام عالم کو انسانِ کبیر کہتے ہیں۔ جیسے انسان کا ایک خیال ہوتا ہے، انسانِ کبیر یعنی عالم کا بھی ایک خیال ہے۔ اسی کو عالمِ مثال کہتے ہیں۔ انسان جو کچھ کرتا ہے پہلے اس کو خیال کرتا ہے۔

اسی طرح عالمِ شہادت میں جو کچھ ہو رہا ہے وہ عالم کے خیال یعنی عالمِ مثال سے آرہا ہے۔ خیالِ انسانی کو عالمِ مثال سے ایک ربط اور تعلق ہے۔ گویا کہ خیال سے ایک روشن دان عالمِ مثال میں کھلتا ہے جس سے انسان، عالمِ مثال میں جو کچھ ہے، خواہ ماضی ہو یا مستقبل، ملاحظہ و مطالعہ کرتا ہے۔

تجربہ ہے کہ قویِ الاعتقل پر معارف، قویِ المحبت پر بے خودی اور قویِ التحیل پر کشفِ مثالی بہ سہولت و بہ کمال ہوتا ہے۔

بعض دفعہ مجردات یا جنات، مثالی شکل لے کر عالمِ شہادت میں نظر آجاتے ہیں۔ کبھی خود انسان، زورِ خیال سے نہ صرف لطیف ہی ہو جاتا ہے بلکہ متعدد جگہ مجسم ہو کر محسوس ہو جاتا ہے۔ یہ بات خوب یاد رکھو کہ ہر دل کی بات کو ضروری نہیں کہ وہ خیال پر متجسم بھی ہو جائے۔ اسی طرح ہر چیز جو عالمِ ملکوت میں ہے ضروری نہیں کہ مثال میں بھی آجائے، یا جو چیز مثال میں ہے ضروری نہیں کہ اجسام و شہادت سے ملکوت میں بھی آجائے۔ اس سے عالمِ اجسام سے عالمِ مثال کا وسیع تر ہونا، مثال سے ملکوت کا، اس سے علمِ الہی کا اور اس سے ذاتِ الہی کا محیط تر ہونا، ثابت ہوتا ہے۔

یہ بات بھی سمجھ رکھو کہ جس طرح اجسام کثافت میں مختلف درجات پر ہیں اسی طرح عالمِ مثال میں لطافت بھی مختلف درجات پر ہے۔

اکثر سفلی اعمال والوں کو ادنیٰ درجے کے ارواح سے جو اَسْفَلِ سَافِلِین میں ہیں مناسبت پیدا ہو جاتی ہے اور وہ ان کو نظر آنے لگتے ہیں۔ مثلاً شیخِ صدو، زسود وغیرہ۔ بہت اشخاص ریاض کرتے ہیں

اور کیا دیکھا؟ اسی دنیا کے بعض دُور دراز مقامات، یا اپنے مناسب حال عالم مثال، یا خود اپنے نفس کے بعض عجائب۔ کوہ کندن و موش بر آوردن کمالِ ایمان، کہاں ہے؟ دل کا اطمینان، کدھر ہے؟ رضا بالقضاءِ عبدیت، معارفِ الہیہ، انکشافِ اسرارِ حکمت، کن کن حضرات کا مقصود دلی ہے؟ ما سوائے اللہ کھیل ہے، لہو و لعب ہے۔ کل ما شغلک عن ربک فهو صنمک، اس سے حاصل؟ اس سے نفع؟

دیکھو! جدھر تمہارے التفات و توجہ کے کیمرے کا رخ ہو گا اسی طرف کی تصویر تمہارے آئینہِ خیال میں آجائے گی، خواہ فوقانی ہو یا تحتانی، خواہ لطیف ہو یا کثیف۔۔۔ ایک بھنگی نے حیدرآباد میں آکر کیا دیکھا؟ وہی چند بیت الخلاء۔ کیا اس نے کنگ کو ٹھی دیکھی یا فلک نما؟ خلوت کا دربار ہال دیکھا یا چومحلہ دیکھا؟ کچھ نہیں۔ یاد رکھو کہ علم کی عظمت معلوم کی عظمت سے ہے۔

اگر باہر کی کوئی چیز نظر نہیں آتی، اندرونی جذباتِ آئینہ ہو کر سامنے آجاتے ہیں۔ انّ خیر أفضیہ، وانّ شرّاً فشرّ۔ ایمانِ قلبی، جذباتِ روحانی، کیفیاتِ نفسی کی صورت میں آج نظر نہ آئیں تو کیا ڈر ہے۔ مرتے ہوئے دیکھ لیں گے۔ قیامت میں باطن ظاہر ہو جائے گا۔ علم، شہود ہو جائے گا۔ بعض لوگ بذریعہ کشف عالم مثال میں دیکھنے کو اتنی اہمیت دیتے ہیں کہ صحیح العقیدہ آدمی کو معمولی عالم مثال کے انکشافات والوں سے کم سمجھتے ہیں۔ اور اس آیت کا مصداق سمجھتے ہیں، وَمَنْ كَانَ فِي هَذِهِ أَعْمَىٰ فَهُوَ فِي الْآخِرَةِ أَعْمَىٰ (الاسراء: ۷۲)۔

ہمارے پاس علم، شہود ہوتا ہے۔ جو اس دنیا میں علم صحیح نہ رکھے گا وہ آخرت میں اندھا ہی رہے گا۔ صحیح عالم نہیں تو صحیح شہود بھی نہیں۔ کیا رسول اللہ صلی اللہ علیہ وسلم کے تمام صحابہؓ پر عالم مثال کھل گیا تھا؟۔۔۔ ہمارے پاس عالم مثال کی اہمیت نہیں ہے، علم صحیح کی اہمیت ہے۔

دیکھا تم نے کیا دیکھا  
اس کی کتنی وقعت ہے  
کھیل تماشا لا حاصل  
مقصد اصل حقیقت ہے



حسرت جو میرے علم میں ہے جلوہ فگن آج  
کل آئے گا وہ بن کے تماشا مرے آگے  
آج یہاں نہ دیکھا تو کل وہاں دیکھ لیں گے۔

کرتا ہے اگر پردہ، او پردہ نشیں کر لے  
مخشر میں تو دیکھیں گے تجھ کو ترے شیدائی  
سچ پوچھو تو دنیا بھی ایک خواب و خیال ہے۔

العیش نوم و المنیة یقظة  
و المرء بینہما خیال ساری

مگر یہ خیال ہمارا اپنا نہیں۔ بلکہ ایک بہت بڑی ہستی کا خیال ہے جس کو کوئی ٹال نہیں  
سکتا۔ ہم کو اپنے خیال پر ایک حد تک قابو ہے مگر خود اپنے پر قابو نہیں۔ کیوں کہ خود ہم اپنا  
خیال نہیں، خدا کا علم ہیں۔

نہ ٹلائے سے ٹلے گی یہ بلائے آسمانی  
مر ااعتبار حسرت مر ااعتبار ہوتا

### 9.1 قضائے مبرم و معلق:

بعض دفعہ عالم مثال میں کسی واقعہ کے تمام اسباب نظر نہیں آتے۔ یعنی صرف علتِ  
ناقصہ کا علم ہوتا ہے۔ ایسے حال میں جو حکم لگایا جائے ضروری نہیں کہ درست ہو۔ اسباب کا  
غیر مکمل طور پر نظر آنا، قضائے معلق کہلاتا ہے۔

کبھی متم نظر آجاتا ہے اور علت تائمہ ہو جاتی ہے، تو واقعہ ہو جاتا ہے کہ قضائے معلق  
مبرم ہوگئی۔ کبھی مانع نظر آجاتا ہے اور نتیجہ جو قریب الوقوع تھا، رونا نہیں ہوتا تو اُس وقت  
قضائے معلق، مبرم ہو جاتی ہے اس لیے عالم مثال کو، بلکہ لوح محفوظ کو، لوح محو و اثبات بھی کہتے  
ہیں۔ مگر علم الہی میں عالم کا جو نظام عمل اور پروگرام ہے اس میں کچھ فرق نہیں ہوتا۔ ام الکتاب

سے علم الہی ہی مراد ہے۔ يَمْحُوَاللّٰهُ مَا يَشَاءُ وَيُثَبِّتُ وَعِنْدَهُ اُمُّ الْكِتَابِ (الرعد: ۳۹)۔ بعض اولیاء، عالم مثال کو دیکھ کر ایک حکم لگا دیتے ہیں۔ اور دوسرے بڑے اولیاء، ام الكتاب سے علم حاصل کرتے ہیں تو مؤخر الذکر کا حکم صحیح ہوتا ہے۔ کیوں کہ وہ علم الہی سے مستفیض ہوئے ہیں۔ جہاں باطل کو گنجائش نہیں وہاں ابرام ہی ابرام ہے۔